

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīmadrāmāyaṇē vālmīkīyē ādikāvyē bālakāṇḍē

॥ śrī saṅkṣēparāmāyaṇam ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrī saṅkṣēparāmāyaṇam ॥

śrīmadrāmāyaṇa paṭhanōpakramē anusandhēya ślōkāḥ
rāmānuja dayāpātraṃ jñānavairāgya bhūṣaṇam |
śrīmadvēṅkaṭanāthāryaṃ vandē vēdāntadēśikam || 1 ||

lakṣmīnāthasamārambhāṃ nāthayāmunamadhyamām |
asmadācāryaparyantāṃ vandē guruparaṃparām || 2 ||

yō nityamacyutapadāmbujayugmarukma
vyāmōhatastaditarāṇi trṇāyamēnē |
asmadgurōrbhagavatōsya dayaikasindhōḥ
rāmānujasya caraṇau śaraṇaṃ prapadyē || 3 ||

mātā pitā yuvatayastanayā vibhūtiḥ
sarvaṃ yadēva niyamēna madanvayānām |
ādyasya naḥ kulapatērvakulābhirāmaṃ
śrīmat tadaṅghriyugaḷaṃ praṇamāmi mūrdhnā || 4 ||

bhūtaṃ saraśca mahadāhvaya bhaṭṭanātha
śrībhaktisāra kulaśēkhara yōgivāhān |
bhaktāṅghrirēṇu parakāla yatīndra miśrān
śrīmat parāṅkuśamuniṃ praṇatōsminityam || 5 ||

pitāmahasyāpi pitāmahāya
prācētasādēśa phalapradāya |

śrībhāṣyakārōttama dēśikāya

śrīśaila pūrṇāya namō namastāt || 6 ||

śuklāmbaṛadharaṃ viṣṇuṃ śaśivarṇaṃ caturbhujam |
prasannavadanaṃ dhyāyēt sarvaviḡhnōpaśāntayē || 7 ||

yasya dviradavaktrādyāḥ pāriṣadyāḥ paraḥ śatam |
viḡhnaṃ niḡhnanti satataṃ viṣvaksēnaṃ tamāśrayē || 8 ||

jñānānandamayaṃ dēvaṃ nirmalasphaṭikākṛtim |
ādhāraṃ sarvavidyānāṃ hayagrīvamupāsmahē || 9 ||

kūjantaṃ rāmarāmēti madhuraṃ madhurākṣaram |
āruhya kavitāśākhāṃ vandē vālmīkikōkilam || 10 ||

vālmīkērmunisimḡhasya kavitāvanacāriṇaḥ |
śṛṇvan rāmakathānādaṃ kō na yāti parāṃ gatim || 11 ||

yaḥ piban satataṃ rāmacaritāmṛtasāḡaram |
atrṛptastaṃ muniṃ vandē prācētasamakalmaṣam || 12 ||

gōṣpadīkṛtavārāśiṃ maśakīkṛtarākṣasam |
rāmāyaṇamahāmālāratnaṃ vandē'nilātmajam || 13 ||

añjanānandanaṃ vīraṃ jānakīśōkanāśanam |
kapīśamakṣahantāraṃ vandē laṅkābhayaṅkaram || 14 ||

manōjavaṃ mārutatulyavēgaṃ
jitēndriyaṃ buddhimatāṃ variṣṭham |
vātātmajam vānarayūthamukhyaṃ
śrīrāmadūtaṃ śirasā namāmi || 15 ||

ullaṅghya sindhōḥ salilaṃ salīlaṃ
yaḥ śōkavahniṃ janakātmajāyāḥ |
ādāya tēnaiva dadāha laṅkāṃ
namāmi taṃ prāñjalirāñjanēyam || 16 ||

āñjanēyamatipāṭalānanam
kāñcanādri kamanīyavigraham |
pārijāta tarumūla vāsinam
bhāvayāmi pavamānanandanam || 17 ||

yatra yatra raghunāthakīrtanam
tatra tatra kṛtamastakāñjalim |
bāṣpavāriparipūrṇalōcanam
mārutiṃ namata rākṣasāntakam || 18 ||

vēdavēdyē parē puṃsi jātē daśarathātmajā |
vēdaḥ prācētasā dāsīt sākṣāt rāmāyaṇātmanā || 19 ||

caritaṃ raghunāthasya śatakōṭi pravistaram |
ēkaikamakṣaram prōktaṃ mahāpātakanāśanam || 20 ||

śṛṇvan rāmāyaṇam bhaktyā yaḥ pādam padamēva vā |
sa yāti brahmaṇaḥ sthānam brahmaṇā pūjyatē sadā || 21 ||

vālmīki giri saṃbhūtā rāmasāgara gāminī |
punāti bhuvanam puṇyā rāmāyaṇa mahānadī || 22 ||

ślōkasārasamākīrṇam sargakallōlasaṅkulam |
kāṇḍagrāha mahāmīnam vandē rāmāyaṇārṇavam || 23 ||

yaḥ karṇāñjali saṃpuṭairaharahaḥ
saṃyak pibatyādarāt
vālmīkērvadanāravinda galitaṃ
rāmāyaṇākhyam madhu |
janma vyādhi jarā vipatti maraṇai -
ratyanta sōpadravam
saṃsāram sa vihāya gacchatī pumān
viṣṇoḥ padam śāśvatam || 24 ||

tadupagata samāsa sandhiyōgam
samamadhurōpanatārtha vākya baddham |
raghuvara caritaṃ munipraṇītam
daśaśirasaśca vadham niśāmayadhvam || 25 ||

śrīrāghavam daśarathātmajamapramēyam
sītāpatiṃ raghukulānvayaratnadīpam |
ājānubāhumaravinda dalāyatākṣam
rāmaṃ niśācaravināśakaram namāmi || 26 ||

vaidēhīsaḥitaṃ suradrumatalē
haimē mahāmaṇḍapē
madhyēpuṣpakamāsanē maṇimayē
vīrāsanē susthitaṃ |
agrē vācayati prabhañjanasutē
tattvam munibhyaḥ param
vyākhyāntaṃ bharatādibhiḥ parivṛtaṃ
rāmaṃ bhajē śyāmalam || 27 ||

āpadāmapahartāraṃ dātāraṃ sarvasaṃpadām |
lōkābhirāmaṃ śrīrāmaṃ bhūyō bhūyō namāmyaham || 28 ||

dharmātmā satyasandhaśca rāmō dāśarathiryadi |
pauruṣēcā'pratidvandvaḥ śarainaṃ jahi rāvaṇim || 29 ||

tapāḥ svādhyāyanirataṃ tapasvī vāgvidāṃ varam |
nāradaṃ paripapraccha vālmīkirmunipuṅgavam || 30 ||

śrīraghunāndana parabrahmaṇē namaḥ
atha śrī saṅkṣēparāmāyaṇa prāraṃbhaḥ

tapāḥ svādhyāyanirataṃ tapasvī vāgvidāṃ varam |
nāradaṃ paripapraccha vālmīkirmunipuṅgavam || 1 ||

kō nvasmin sāmprataṃ lōkē guṇavān kaśca vīryavān |
dharmajñāśca kṛtajñāśca satyavākyō dṛḍhavrataḥ || 2 ||

cāritrēṇa ca kō yuktaḥ sarvabhūteṣu kō hitaḥ |
vidvān kaḥ kaḥ samarthaśca kaścaikapriyadarśanaḥ || 3 ||

ātmavān kō jitakrōdhō dyutimān kō'nasūyakaḥ |
kasya bibhyati dēvaśca jātarōṣasya saṃyugē || 4 ||

ētadicchāmyaham śrōtuṃ paraṃ kautūhalaṃ hi mē |
maharṣē tvam samarthō'si jñātumēvaṃvidham naram || 5 ||

śrutvā caitattrilōkajñō vālmīkērnāradō vacaḥ |
śrūyatāmiti cāmantrya prahr̥ṣṭō vākyamabravīt || 6 ||

bhavō durlabhāścaiva yē tvayā kīrtitā guṇāḥ |
munē vakṣyāmyaham buddhvā tairyuktaḥ śrūyatām naraḥ || 7 ||

ikṣvākuvaṃśaprabhavō rāmō nāma janaiḥ śrutaḥ |
niyatātmā mahāvīryō dyutimān dhṛtimān vaśī || 8 ||

buddhimān nītimān vāgmī śrīmāñchatrunibarhaṇaḥ |
vipulāṃsō mahābāhuḥ kambugrīvō mahāhanuḥ || 9 ||

mahōraskō mahēśvāsō gūḍhajatrurarindamaḥ |
ājānubāhuḥ suśirāḥ sulalāṭaḥ suvikramaḥ || 10 ||

samaḥ samavibhaktāṅgaḥ snigdhavarṇaḥ pratāpavān |
pīnavakṣā viśālākṣō lakṣmīvāñchubhalakṣaṇaḥ || 11 ||

dharmajñāḥ satyasandhaśca prajānāṃ ca hitē rataḥ |
yaśasvī jñānasampannaḥ śucirvaśyaḥ samādhimān || 12 ||

prajāpatisamaḥ śrīmān dhātā ripuniṣūdanaḥ |
rakṣitā jīvalōkasya dharmasya parirakṣitā || 13 ||

rakṣitā svasya dharmasya svajanasya ca rakṣitā |
vēdavēdāṅgatattvajñō dhanurvēdē ca niṣṭhitaḥ || 14 ||

sarvaśāstrārthatattvajñāḥ smṛtimān pratibhānavān |
sarvalōkapriyaḥ sādhuradīnātmā vicakṣaṇaḥ || 15 ||

sarvadābhigataḥ sadbhiḥ samudra iva sindhubhiḥ |
āryaḥ sarvasamaścaiva sadaiva priyadarśanaḥ || 16 ||

sa ca sarvaguṇōpētaḥ kausalyānandavardhanaḥ |
samudra iva gāmbhīryē dhairyēṇa himavāniva || 17 ||

viṣṇunā sadṛśō vīryē sōmavatpriyadarśanaḥ |
kālāgnisadrśaḥ krōdhē kṣamayā pṛthivīsamaḥ || 18 ||

dhanadēna samastyāgē satyē dharma ivāparaḥ |
tamēvaṃ guṇasampannaṃ rāmaṃ satyaparākramam || 19 ||

jyēṣṭhaṃ śrēṣṭhaguṇairyuktaṃ priyaṃ daśarathaḥ sutam |
prakṛtīnāṃ hitairyuktaṃ prakṛtipriyakāmyayā || 20 ||

yauvarājyēna saṃyōktumaicchat prītyā mahīpatiḥ |
tasyābhiṣēkasambhārān drṣṭvā bhāryātha kaikayī || 21 ||

pūrvaṃ dattavarā dēvī varamēnamayācata |
vivāsaṇaṃ ca rāmasya bharatasyābhiṣēcanam || 22 ||

sa satyavacanād rājā dharmapāśēna saṃyataḥ |
vivāsayāmāsa sutam rāmaṃ daśarathaḥ priyam || 23 ||

sa jagāma vanam vīraḥ pratijñāmanupālayan |
piturvacanānirdēśāt kaikēyyāḥ priyakāraṇāt || 24 ||

taṃ vrajantaṃ priyō bhrātā lakṣmaṇō'nujagāma ha |
snēhād vinayasampannaḥ sumitrānandavardhanaḥ || 25 ||

bhrātaraṃ dayitō bhrātuḥ saubhrātramanudarśayan |
rāmasya dayitā bhāryā nityaṃ prāṇasamā hitā || 26 ||

janakasya kulē jātā dēvamāyēva nirmītā |
sarvalakṣaṇasampannā nārīṇāmuttamā vadhūḥ || 27 ||

sītāpyanugatā rāmaṃ śaśinaṃ rōhiṇī yathā |
paurairanugatō dūraṃ pitrā daśarathēna ca || 28 ||

śṛṅgavērapurē sūtaṃ gaṅgākūlē vyasarjayat |
guhamāsādya dharmātmā niṣādādhipatiṃ priyam || 29 ||

guhēna sahitō rāmō lakṣmaṇēna ca sītayā |
tē vanēna vanam gatvā nadistīrtvā bahūdakāḥ || 30 ||

citrakūṭamanuprāpya bharadvājasya śāsanāt |
ramyamāvasatham kṛtvā ramamāṇā vanē trayah || 31 ||

dēvagandharvasaṅkāśāstatra tē nyavasan sukham |
citrakūṭam gatē rāmē putraśōkāturastadā || 32 ||

rājā daśarathaḥ svargam jagāma vilapan sutam |
gatē tu tasmin bharatō vasiṣṭhapramukhairdvijaiḥ || 33 ||

niyuḍyamānō rājyāya naicchad rājyam mahābalaḥ |
sa jagāma vanam vīrō rāmapādaprasādakah || 34 ||

gatvā tu sa mahātmānam rāmaṁ satyaparākramam |
ayācad bhrātaram rāmamāryabhāvapuraskṛtaḥ || 35 ||

tvamēva rājā dharmajña iti rāmaṁ vacō'bravīt |
rāmō'pi paramōdāraḥ sumukhaḥ sumahāyaśāḥ || 36 ||

na caicchat piturādēśād rājyam rāmō mahābalaḥ |
pādukē cāsya rājyāya nyāsam dattvā punaḥ punaḥ || 37 ||

nivartayāmāsa tatō bharataṁ bharatāgrajaḥ |
sa kāmamanavāpyaiva rāmapādāvupasṛśan || 38 ||

nandigrāmē'karōd rājyam rāmāgamanakāṅkṣayā |
gatē tu bharatē śrīmān satyasandhō jitēndriyaḥ || 39 ||

rāmastu punarālakṣya nāgarasya janasya ca |
tatrāgamanamēkāgrō daṇḍakān pravivēśa ha || 40 ||

praviśya tu mahāraṇyaṃ rāmō rājīvalōcanaḥ |
virādham rākṣasaṃ hatvā śarabhaṅgaṃ dadarśa ha || 41 ||

sutīkṣṇaṃ cāpyagastyam ca agastyabhrātaraṃ tathā |
agastyavacanāccaiva jagrāhaindraṃ śārāsanam || 42 ||

khadgaṃ ca paramaprītastūṇī cākṣayasāyakau |
vasatastasya rāmasya vanē vanacaraiḥ saha || 43 ||

ṛṣayō'bhyāgaman sarvē vadhāyāsurarakṣasām |
sa tēṣāṃ pratiśuśrāva rākṣasānām tadā vanē || 44 ||

pratiññātaśca rāmēṇa vadhah saṃyati rakṣasām |
ṛṣīṇāmagnikalpānām daṇḍakāraṇyavāsinām || 45 ||

tēna tatraiva vasatā janasthānanivāsinī |
virūpitā sūrpaṇakhā rākṣasī kāmārūpiṇī || 46 ||

tataḥ sūrpaṇakhāvākyādudyuktān sarvarākṣasān |
kharaṃ triśīrasaṃ caiva dūṣaṇaṃ caiva rākṣasam || 47 ||

nijaghāna raṇē rāmastēṣāṃ caiva padānugān |
vanē tasmin nivasatā janasthānanivāsinām || 48 ||

rakṣasāṃ nihatānyāsan sahasrāṇi caturdaśa |
tatō jñātivadham śrutvā rāvaṇaḥ krōdhamūrcchitaḥ || 49 ||

sahāyaṃ varayāmāsa mārīcaṃ nāma rākṣasam |
vāryamāṇaḥ subahuśō mārīcēna sa rāvaṇaḥ || 50 ||

na virōdhō balavatā kṣamō rāvaṇa tēna tē |
anādr̥tya tu tadvākyam rāvaṇaḥ kālacōditaḥ || 51 ||

jagāma sahamārīcastasyāśramapadaṃ tadā |
tēna māyāvinā dūramapavāhya nṛpātmajau || 52 ||

jahāra bhāryāṃ rāmasya gṛdhraṃ hatvā jaṭāyuṣam |
gṛdhraṃ ca nihataṃ dr̥ṣṭvā hṛtāṃ śrutvā ca maithilīm || 53 ||

rāghavaḥ śōkasantaptō vilalāpākulēndriyaḥ |
tatastēnaiva śōkēna gṛdhraṃ dagdhvā jaṭāyuṣam || 54 ||

mārgamāṇō vanē sītāṃ rākṣasaṃ sandadarśa ha |
kabandhaṃ nāma rūpēṇa vikṛtaṃ ghōradarśanam || 55 ||

taṃ nihatya mahābāhurdadāha svargataśca saḥ |
sa cāsya kathayāmāsa śabarīṃ dharmacāriṇīm || 56 ||

śramaṇāṃ dharmanipuṇāmabhigacchēti rāghava |
sō'bhyagacchanmahātējāḥ śabarīṃ śatrusūdanaḥ || 57 ||

śabaryā pūjitaḥ samyag rāmō daśarathātmajaḥ |
pampātīrē hanumatā saṅgatō vānarēṇa ha || 58 ||

hanumadvacanāccaiva sugrīvēṇa samāgataḥ |
sugrīvāya ca tatsarvaṃ śaṃsadrāmō mahābalaḥ || 59 ||

āditastad yathāvṛttaṃ sītāyāśca viśēṣataḥ |
sugrīvaścāpi tatsarvaṃ śrutvā rāmasya vānaraḥ || 60 ||

cakāra sakhyaṃ rāmēṇa prītaścaivāgnisākṣikam |
tatō vānararājēna vairānukathanaṃ prati || 61 ||

rāmāyāvēditaṃ sarvaṃ praṇayād duḥkhitēna ca |
pratijñātaṃ ca rāmēṇa tadā vālivadhaṃ prati || 62 ||

vālinaśca balaṃ tatra kathayāmāsa vānaraḥ |
sugrīvaḥ śaṅkitaścāsinnityaṃ vīryeṇa rāghavē || 63 ||

rāghavapratyayārthaṃ tu dundubhēḥ kāyamuttamam |
darśayāmāsa sugrīvō mahāparvatasannibham || 64 ||

utsmayitvā mahābāhuḥ prēkṣya cāsthi mahābalaḥ |
pādāṅguṣṭhēna cikṣēpa sampūrṇaṃ daśayōjanam || 65 ||

bibhēda ca punastālān saptaikēna mahēṣuṇā |
giriṃ rasātalaṃ caiva janayan pratyayaṃ tadā || 66 ||

tataḥ prītamanāstēna viśvastaḥ sa mahākapiḥ |
kiṣkindhāṃ rāmasahitō jagāma ca guhāṃ tadā || 67 ||

tatō'garjaddharivaraḥ sugrīvō hēmapīṅgaḥ |
tēna nādēna mahatā nirjagāma harīśvaraḥ || 68 ||

anumānya tadā tārāṃ sugrīvēṇa samāgataḥ |
nijaghāna ca tatrainaṃ śarēṇaikēna rāghavaḥ || 69 ||

tataḥ sugrīvavacanāddhatvā vālinamāhavē |
sugrīvamēva tadrājyē rāghavaḥ pratyapādayat || 70 ||

sa ca sarvān samānīya vānarān vānararṣabhaḥ |
diśaḥ prasthāpayāmāsa didṛkṣurjanakātmajām || 71 ||

tatō gṛdhrasya vacanāt sampātēhanumān balī |
śatayōjanavistīrṇaṃ puṣṭuvē lavaṇārṇavam || 72 ||

tatra laṅkāṃ samāsādyā purīṃ rāvaṇapālītām |
dadarśa sītāṃ dhyāyantīmaśōkavanikāṃ gatām || 73 ||

nivēdayitvābhijñānaṃ pravṛttiṃ vinivēdya ca |
samāśvāsyā ca vaidēhīṃ mardayāmāsa tōraṇam || 74 ||

pañca sēnāgragān hatvā sapta mantrisutānapi |
śūramakṣaṃ ca niṣpiśya grahaṇaṃ samupāgamat || 75 ||

astrēṇōnmuktamātmānaṃ jñātvā paitāmahād varāt |
marṣayan rākṣasān vīrō yantriṇastān yadṛcchayā || 76 ||

tatō dagdhvā puriṃ laṅkāmr̥tē sītāṃ ca maithilīm |
rāmāya priyamākhyātum punarāyānmahākapiḥ || 77 ||

sō'bhigamya mahātmānaṃ kṛtvā rāmaṃ pradakṣiṇam |
nyavēdayadamēyātmā dṛṣṭā sītēti tattvataḥ || 78 ||

tataḥ sugrīvasahitō gatvā tīraṃ mahōdadhēḥ |
samudraṃ kṣōbhayāmāsa śarairādityasannibhaiḥ || 79 ||

darśayāmāsa cātmānaṃ samudraḥ saritāṃ patiḥ |
samudravacanāccaiva nalaṃ sētumakārayat || 80 ||

tēna gatvā puriṃ laṅkāṃ hatvā rāvaṇamāhavē |
rāmaḥ sītāmanuprāpya parāṃ vr̥ḍāmupāgamat || 81 ||

tāmuvāca tatō rāmaḥ paruṣaṃ janasaṃsadi |
amṛṣyamāṇā sā sītā vivēśa jvalanaṃ satī || 82 ||

tatō'gnivacanāt sītāṃ jñātvā vigatakalmaṣām |
karmaṇā tēna mahatā trailōkyam sacarācaram || 83 ||

sadēvarṣigaṇaṃ tuṣṭaṃ rāghavasya mahātmanaḥ |
babhau rāmaḥ samprahr̥ṣṭaḥ pūjitaḥ sarvadaivataiḥ || 84 ||

abhiṣicya ca laṅkāyāṃ rākṣasēndraṃ vibhīṣaṇam |
kṛtakṛtyastadā rāmō vijvaraḥ pramumōda ha || 85 ||

dēvatābhyō varam prāpya samutthāpya ca vānarān |
ayōdhyāṃ prasthitō rāmaḥ puṣpakēṇa suhr̥dvṛtaḥ || 86 ||

bharadvājāśramaṃ gatvā rāmaḥ satyaparākramaḥ |
bharatasyāntikē rāmō hanūmantaṃ vyasarjayat || 87 ||

punarākhyāyikāṃ jalpan sugrīvasahitastadā |
puṣpakaṃ tat samāruhya nandigrāmaṃ yayau tadā || 88 ||

nandigrāmē jaṭam hitvā bhrātr̥bhiḥ sahitō'naghaḥ |
rāmaḥ sītāmanuprāpya rājyaṃ punaravāptavān || 89 ||

prahr̥ṣṭōmuditō lōkastuṣṭaḥ puṣṭaḥ sudhārmikaḥ |
nirāmayō hyarōgaśca durbhikṣabhayavarjitaḥ || 90 ||

na putramaraṇam kiñcid drakṣyanti puruṣāḥ kvacit |
nāryaścāvidhavā nityaṃ bhaviṣyanti pativratāḥ || 91 ||

na cāgnijaṃ bhayaṃ kiñcinnāpsu majjanti jantavaḥ |
na vātajaṃ bhayaṃ kiñcinnāpi jvarakṛtaṃ tathā || 92 ||

na cāpi kṣudbhayaṃ tatra na taskarabhayaṃ tathā |
nagarāṇi ca rāṣṭrāṇi dhanadhānyayutāni ca || 93 ||

nityaṃ pramuditāḥ sarvē yathā kṛtayugē tathā |
aśvamēdhaśatairīṣṭvā tathā bahusuvarṇakaiḥ || 94 ||

gavāṃ kōṭyayutaṃ dattvā vidvadbhyō vidhipūrvakam |
asaṅkhyēyaṃ dhanam dattvā brāhmaṇēbhyō mahāyaśāḥ || 95 ||

rājavaṃśāñchataguṇān sthāpayiṣyati rāghavaḥ |
cāturvarṇyaṃ ca lōkē'smin svē svē dharmē niyōkṣyati || 96 ||

daśavarṣasahasrāṇi daśavarṣaśatāni ca |
rāmō rājyamupāsivā brahmalōkaṃ prayāsyati || 97 ||

idaṃ pavitraṃ pāpaghnaṃ puṇyaṃ vēdaiśca sammitam |
yaḥ paṭhēd rāmacaritaṃ sarvapāpaiḥ pramucyātē || 98 ||

ētaḍākhyānamāyusyaṃ paṭhan rāmāyaṇaṃ naraḥ |
saputrapautraḥ sagaṇaḥ prētya svargē mahīyatē || 99 ||

paṭhan dvijō vāgṛṣabhatvamīyāt
syāt kṣatriyō bhūmipatitvamīyāt |
vaṇigjanaḥ paṇyaphalatvamīyā -
jjanaśca sūdrō'pi mahattvamīyāt || 100 ||

śrīmadrāmāyaṇa pārāyaṇa samāpanē anusandhēya
ślōkakramaḥ

ēvamētatpurāvṛttamākhyānaṃ bhadramastu vaḥ |
pravyāharata visrabdhaṃ balaṃ viṣṇōḥ pravardhatām || 1 ||

lābhastēṣāṃ jayastēṣāṃ kutastēṣāṃ parābhavaḥ |
yēṣāmindīvaraśyāmō hṛdayē supraṭiṣṭhitaḥ || 2 ||

kālē varṣatu parjanyaḥ pṛthivī sasyaśālinī |
dēśō'yaṃ kṣōbharahitō brāhmaṇāḥ santu nirbhayaḥ || 3 ||

kāvērī vardhatām kālē kālē varṣatu vāsavaḥ |
śrīraṅganāthō jayatu śrīraṅgaśrīśca vardhatām || 4 ||

svasti prajābhyaḥ paripālayantām
nyāyyēna mārgeṇa mahīm mahīśāḥ |
gōbrāhmaṇēbhyaḥ śubhamastu nityam
lōkāḥ samastāḥ sukhinō bhavantu || 5 ||

maṅgaḷam kōsalēndrāya mahanīyaguṇābdhayē |
cakravartitanūjāya sārvaḥṣaṁ māṅgaḷam || 6 ||

vēdavedāntavēdyāya mēghaśyāmalamūrtayē |
puṁsām mōhanarūpāya puṇyaślōkāya maṅgaḷam || 7 ||

viśvāmitrāntaraṅgāya mithilānagarīpatēḥ |
bhāgyānām paripākāya bhavyarūpāya maṅgaḷam || 8 ||

pitṛbhaktāya satatam bhrātṛbhiḥ saha sītayā |
nanditākhilalōkāya rāmabhadrāya maṅgaḷam || 9 ||

tyaktasākētavāsāya citrakūṭavihārīṇē |
sēvyāya sarvayaminām dhīrōdārāya maṅgaḷam || 10 ||

saumitriṇā ca jānakyā cāpabāṇāsīdhārīṇē |
saṁsēvyāya sadā bhaktyā svāminē mama maṅgaḷam || 11 ||

daṇḍakāraṇyavāsāya khaṇḍitāmarasātravē |
gr̥dhrarājāya bhaktāya muktidāyāstu maṅgaḷam || 12 ||

sādaram śabarīdattaphalamūlābhilāṣiṇē |
saulabhyaparipūrṇāya sattvōdriktāya maṅgaḷam || 13 ||

hanumatsamavētāya harīśābhīṣṭadāyīṇē |
vālīpramathanāyāstu mahādhīrāya maṅgaḷam || 14 ||

śrīmatē raghuvīrāya sētullaṅghitasindhavē |
jitarākṣasarājāya raṇadhīrāya maṅgaḷam || 15 ||

āsādyā nagarīm divyām abhiṣiktāya sītayā |
rājādhīrājarājāya rāmabhadrāya maṅgaḷam || 16 ||

maṅgaḷāśāsanaparairmadācāryapurōgamaiḥ |
sarvaiśca pūrvairācāryaiḥ satkṛtāyāstu maṅgaḷam || 17 ||

kāyēna vācā manasēndriyairvā
buddhyā'tmanā vā prakṛtēḥ svabhāvāt |
karōmi yadyat sakalaṃ parasmai
nārāyaṇāyēti samarpayāmi || 18 ||

|| iti śrī saṅkṣēparāmāyaṇam samāptam ||